

Врз основа на член 14 став 2 од Законот за заштита на децата (“Службен весник на Република Македонија” бр. 98/2000, 17/2003, 65/2004, 113/2005, 98/2008, 107/2008, 83/2009, 156/2009, 51/2011 и 157/2011) и член 32 од Законот за извршување на Буџетот на Република Македонија за 2013 година (“Службен весник на Република Македонија” бр. 171/12) Владата на Република Македонија, на седницата одржана на 3.01.2013 година, донесе

ПРОГРАМА

за развој на дејноста за заштитата на децата за 2013 година

Заштитата на децата како систем на организирани мерки и активности на државата за грижа и заштита на децата се остварува согласно со Законот за заштита на децата и подзаконските акти.

Развојот на дејноста за заштитата на децата се утврдува со годишна Програма која согласно со Законот за заштита на децата, ја носи Владата на Република Македонија и истата е во функција на спроведување и унапредување на системот на заштитата на децата. Остварувањето на програмата е во согласност со утврдените програми со Буџетот на Република Македонија за 2013 година, како и врз основа на одредбите во Законот за извршување на Буџетот на Република Македонија за 2013 година во делот на надоместоците за детска заштита.

Во остварувањето на заштитата на децата, влијаат и одредени развојни документи на Владата на Република Македонија: Програмата за работа на Владата на Република Македонија 2011 - 2015 година, Стратегијата за демографски развој на Република Македонија 2008 - 2015 година, Одлуката за утврдување на стратешките приоритети на Владата на Република Македонија за 2013 година како и други акти и анализи со кои се влијае на подобрувањето на заштитата на децата.

I. Цели и приоритети на развојот на заштитата на децата

Државата како основен носител на заштитата на децата, согласно расположивите финансиски можности, за одредени групи деца дава определена материјална помош на родителите за издржување, подигање, грижа и заштита на децата, но исто така финансиски го поддржува организирањето и функционирањето на јавните установи и служби за заштита на децата.

Основна цел на дејноста - заштита на децата и во текот на 2013 година е обезбедување на услови за оптимален опфат на децата во системот на правата за заштита на децата како и на зголемен опфат на децата со згрижување и воспитание на децата од предучилишна возраст, целосно и рационално искористување на просторните,

кадровските и другите ресурси како и на создадените услови за алтернативни и други форми на згрижување и воспитание на популацијата деца до 6 години живот.

Имајќи ја во предвид потребата, заштитата на децата постојано да се подига на повисоко ниво со донесување на нов Закон за заштита на децата ќе отпочне да се имплементира новиот концепт на доградениот систем на заштита на децата, особено во делот за организацијата и начинот на обезбедување на услови за заштита на децата, како дејност од јавен интерес во современи услови и со признавање на плурални односи во вршењето на дејноста; доследно респектирање на правата на децата, на обврските на родителите и на локалната и државната власт во однос на семејството и на заштитата на децата; заштитата на децата како организирана дејност заснована на правата на децата да се остварува преку грижа и заштита на децата, нивниот ран развој и запознавање со современи концепти на подигање на нивото и квалитетот на развој и на можностите и условите кои им се обезбедуваат на децата; зајакнување на стручните тимови; формирање на советувалишта за деца и родители; професионално усовршување на кадарот; лиценцирање; зајакнување на контролните механизми во државата и општината за спречување на секакви злоупотреби на деца и институционално јакнење на инспекциите, стручниот надзор и контрола; поврзување на заштитата на децата во информатички систем кој би продуцирал дневни извештаи за бројната состојба и за потребите на децата, како и други податоци преку кои би се реализирале целите во овој домен во установите и другите облици на заштита на децата; создавање на пазарни можности и поттикнување на повеќе учесници да се јавуваат во обезбедување на услуги за децата.

Министерството за труд и социјална политика ќе поддржи изградба и отварање на нови детски градинки како и формирање на групи на деца во други просторни услови кои би функционирале во состав на постојните општински јавни установи – детски градинки.;

Министерството за труд и социјална политика за згрижување и воспитание на децата од предучилишна возраст во рурални средини ќе изврши адаптација на 14 други просторни услови во детски градинки (преадаптација на слободни простории од основни училишта)

Активностите во насока на подобрување на заштитата на децата во 2013 година ќе бидат насочени кон остварување на следните **основни задачи**:

- заокружувањето на процесот на децентрализацијата во дејноста заштита на децата ќе продолжи преку соработка со органите на локалната самоуправа, односно со продолжување на давањето поддршка за основање на општински детски градинки со цел самостојно функционирање на објектите на јавните установи за деца кои се лоцирани на нивната општина, како и основање на нови јавни установи за деца со помал капацитет и усогласен со потребите на општината, реализирање на надзорот, давање на препораки и насоки и воспоставување на партнерски однос во реализирање на развојот на дејноста;

-плурализација во дејноста преку функционирање на приватниот сектор со основање на нови приватни установи за деца како и во рамките на со закон создадените услови за давање можност и на други физички и правни лица да вршат одредени работи од дејноста згрижување и воспитание на децата од предучилишна возраст со посебен акцент на: функционирањето на вршењето на одредени работи од дејноста на физички лица во давањето услуги чување и нега на деца од предучилишна возраст (до три деца) во сопствениот дом; чувањето и нега на деца од страна на физичко лице ангажирано од страна на родител во домот на родителот (со склучување на договори за начинот на вршењето на услугата); како и на функционирањето на агенции основани од физички лица за давање услуги на повик за чување и нега на деца од предучилишна возраст, од страна на ангажирани квалификувани и лиценцирани лица, со што преку системот на заштита на децата се создаваат реални услови за елиминирање на нелојалната конкуренција;

-организирање на одделни услуги од дејноста згрижување и воспитание на деца и во други просторни услови (основно училиште, болница, дом на култура, месна заедница и други установи, во станот на родителите) согласно материјалните можности, со приоритет во вршење на истите во подрачјата каде не постојат објекти за организирано згрижување на деца;

-изградба на нови објекти, доградба, реконструкција и одржување на објектите во дејноста на заштитата на децата, со приоритетно, целосно и рационално искористување на сите кадровски, просторни и други ресурси како и развој на разни видови програми за дејноста со различно траење и цена на чинење;

-поддржување на програмските активности за деца од областа на културата, издавачката, згрижувачката и воспитната дејност, екологијата, уметноста, рекреативните и слободни активности и спорт, заштитата на деца со специфични потреби, како и програмски активности кои ги остваруваат организациите (здруженијата) за деца;

- следење на развојот на заштитата на децата и работи поврзани со хумана популациона политика, остварувањето на правата за заштита на децата како и остварувањето на постапката согласно закон;

-автоматска обработка на податоците во делот на правата за заштита на децата и поврзување на Министерството за труд и социјална политика со центрите за социјална работа (ССТ проект);

- при обезбедување на правата од заштита на децата (детски додаток, посебен додаток, родителски додаток, еднократна парична помош за новороденче) воведување на едношалтерски систем;

- Со поддршка на УНИЦЕФ ќе продолжат отпочнатите активности за автоматска обработка на податоци на јавни установи за деца (детски градинки и центри за ран детски развој) и нивно поврзување со Министерството за труд и социјална политика;
- обезбедување на редовна и навремена исплата на со законот утврдени парични права за децата.

1.Права за заштита на децата

Правата за заштита на децата како парични надоместоци, под услови утврдени со Законот за заштита на децата ги обезбедува државата со средства од Буџетот на Република Македонија.

Поголем обем на права од определените права во законот може да обезбеди единицата на локалната самоуправа /општината, Градот Скопје и општината во Градот Скопје/, доколку за тоа обезбеди средства од сопствени извори.

Паричните надоместоци согласно Законот се остваруваат како право на: детски додаток, посебен додаток, еднократна парична помош за новороденче, партиципација и родителски додаток за дете и истите имаат за цел преку обезбедувањето на материјална помош на родителите да им помогнат за издржување, подигање, грижа и заштита на детето.

Во рамките на средствата утврдени со Буџетот на Република Македонија за 2013 година се предвидува парични примања на деца да користат во просек околу 54 000 деца, како придонес во остварувањето на примарната одговорност на родителите во обезбедувањето на услови за живот, потребен за развој на детето, односно животен стандард што одговора на неговиот физички, ментален, душевен, морален и социјален развој.

а) Детски додаток

Детски додаток е право на детето кое може да го оствари еден од родителите на детето, државјанин на Република Македонија со постојано место на живеење во Републиката, за дете државјанин на Република Македонија кое е на редовно школување во Републиката, во зависност од возраста на детето и материјалната состојба на семејството како и другите услови утврдени со Законот за заштита на децата.

Право на детски додаток согласно Законот за заштита на децата и соодветниот подзаконски акт може да има дете до навршување на 18 години живот, доколку е на редовно школување и ако просечните месечни приходи во семејството на детето по член на семејството не го надминуваат утврдениот граничен износ согласно со Законот.

Правото на детски додаток во 2013 година се очекува да го остварат во просек околу 24 000 деца од околу 11 450 корисници-семејства.

б) Посебен додаток

Право на посебен додаток има еден од родителите на детето со постојано место на живеење во Република Македонија, ако детето е државјанин на Република Македонија со постојано место на живеење во Република Македонија до навршени 26 години живот и тоа за дете со специфични потреби кое има пречки во телесниот или менталниот развој или комбинирани пречки во развојот утврдени со Законот, доколку не е институционално згрижено на товар на државата.

Правото на посебен додаток во 2013 година се очекува да го остварат околу 6 650 деца од околу 6300 семејства.

в) Еднократна парична помош за новороденче

Еднократна парична помош за новороденче се обезбедува на семејството за прво новородено дете.

Право на користење на еднократна парична помош за новороденче има еден од родителите, државјанин на Република Македонија со постојано место на живеење во Република Македонија за дете родено на територијата на Република Македонија.

Во 2013 година се предвидува правото на еднократна парична помош за новороденче да се оствари за околу 8 900 деца од околу 8 480 семејства.

г) Партиципација

Во зависност од материјалната состојба на семејството се обезбедува партиципација во трошоците за згрижување и воспитание во јавна установа за деца-детска градинка.

Партиципацијата ќе се обезбедува во цената на услугата по дете што ја плаќа родителот.

Во 2013 година доколку се обезбедат потребните финансиски средства се предвидува правото на партиципација да се оствари за околу 12000 деца.

д) Родителски додаток за дете

Родителски додаток за дете е право кое го остварува мајка за своето трето живо дете и која е државјанин на Република Македонија со постојано место на живеење во Република Македонија последните три години пред поднесување на барањето.

Родителскиот додаток за дете не може да се оствари ако мајката во моментот на поднесувањето на барањето живее и работи во странство.

Во случај мајката да не е жива, да го напуштила детето, или од оправдани причини да е спречена непосредно да се грижи за детето, правото наместо мајката може да го оствари таткото или старателот доколку ги исполнуваат потребните услови.

Родителскиот додаток за трето дете ќе се исплатува месечно, за период од десет години.

Родителски додаток за дете /за трето и четврто дете/ и во 2013 година ќе се обезбедува и за децата за кои е остварено/стекнато ова право.

Во 2013 година се предвидува правото на родителски додаток за дете да се оствари/продолжи за околу 14.000 деца.

2. Облици на заштита на децата

а) Згрижување и воспитание на децата од предучилишна возраст - е облик на заштита на деца кој како дејност се организира за згрижување, престој, нега, исхрана, воспитание, образование, спортско-рекреативни, културно-забавни активности, мерки и активности за подобрување и зачувување на здравјето и за поттикнување на интелектуалниот, емоционалниот, физичкиот, менталниот и социјалниот развој на детето до 6 години живот, односно до вклучување во основното образование и се обезбедува и остварува во детска градинка.

Дејноста згрижување, воспитание и образование на деца од предучилишна возраст може да се остварува и во центри за ран детски развој.

Одредени работи од дејноста згрижување и воспитание на деца, под услови и на начин утврдени со Законот, можат да вршат и правни и физички лица.

Дејноста на детските градинки ќе се остварува преку организирање и спроведување на програми кои според времетраењето на програмата се програми за: целодневен престој, полудневен престој, скратени програми, пилот програми, програма за продолжен престој, вонинституционални форми на активности со деца, а во центрите за ран детски развој според времетраењето ќе се организираат и спроведуваат скратени програми за деца од 3 до 6 години во траење од три часа дневно, со флексибилно работно време според потребите на родителите и заедницата.

Во состав на јавна детска градинка согласно законот можат да се формираат советувалишта за деца и родители, во функција на социјализација на децата и помош на родителите, според утврдени критериуми.

Мрежа на установи за децата

Згрижувањето и воспитанието на децата од предучилишна возраст на почетокот на 2013 година ќе се остварува во вкупно 55 јавни установи за деца - детски градинки распоредени во 44 општини во 177 објекти. Покрај тоа во десет села односно населени места и во две општини функционираат групи за згрижување на деца во други просторни услови и тоа:

- во состав на детската градинка „7 Септември“- Пехчево во селата Робово, Умлена и Чифлик; во состав на детската градинка „Гоце Делчев“ – Винаца во Блатец; во состав на детската градинка „Естреја Овадија Мара“ –Битола во селата Бистрица, Кравари и Кукуречани; во состав на детската градинка, „ 8 Март“ Кисела Вода во О. Зелениково; во состав на детската градинка „Ацо Караманов“- Радовиш во Воиславци; во состав на детската градинка „Калинка“- Валандово во Пирава и Јосифово; во состав на детската градинка „Коста – Поп Ристов Делчев“ – Богданци во О. Нов Дојран и во состав на детската градинка „Младост“ Тетово во Нераште.

Во текот на 2013 година, како резултат на исполнетите услови со Законот и со Правилникот за стандардите и нормативите за вршење на дејноста на детска градинка, ќе се зголеми бројот на јавни детски градинки. Исто така заради создавање на услови за самостојно остварување на дејноста, во објектите кои функционираше во рамки на поголемите јавни установи - детски градинки за кои оснивачките права биле дадени на други поблиски општини, во 2013 година како самостојни правни лица покрај детските градинки во Општина Демир Капија и Општина Вевчани функционира и детска градинка во Општина Шуто Оризари, како и нови објекти во состав на јавните детски градинки во општините: Аеродром, Ѓорче Петров, Штип.

Во 2013 година во системот на заштита на децата ќе се зголеми бројот на приватни детски градинки.

Заложбите на Владата на Република Македонија за подобрување на бизнис климата како и заложбите за активни мерки за вработување, придонесоа да се зголеми интересот за згрижување на децата во детските градинки. Со ваквата определба на Владата на Република Македонија, во одделни региони веќе се чувствуваат резултати односно зголемен интерес за згрижување и воспитување на деца од предучилишна возраст во детски градинки. Се очекува ваквата тенденција да продолжи и во 2013 година.

Анализата на состојбата на мрежата на детските градинки покажа дека во Република Македонија се опфатени 18% од генерациите од 0 до 6 годишна возраст или 27.730 деца што преставува зголемување на опфатот на генерацијата деца од 0 до 6 годишна возраст за 2% во однос на 2012 година.

Трендот на зголемување на опфатот на децата ќе продолжи и во 2013 година со адаптација од страна на Министерството за труд и социјална политика на 14 други просторни услови (основни училишта и други просторни услови) во детски градинки во рурални средини, формирање на групи на деца во други просторни услови кои би функционираше во состав на постојните општински јавни установи – детски градинки. Во 2013 година максималното подобрување и приближување на квалитетот на згрижувањето и воспитувањето на децата од предучилишна возраст ќе биде и преку зголемен опфат на децата, а особено со акцент на децата од 3 до 6 години од руралните средини.

Искористеноста на постојните капацитети во просек изнесува 116,7%. Тргувајќи од овие показатели се наметна потребата за проширување на мрежата на јавни детски градинки. Проширувањето на мрежата на јавните детски градинки ќе се поддржи од страна на Министерството за труд и социјална политика со процесот на преадаптација на слободни простории во детски градинки во рурални средини: во с.Тополчани (општина Прилеп), с.Доброште (општина Теарце), с.Јанковец (општина Ресен), с.Калуѓерица (општина Радовиш), с.Криволак (општина Неготино), с.Бели (општина Кочани), с.Ранковце (Ранковце), с.Трсино (општина Винаца), с.Чешиново (Чешиново – Облешево), с.Тремник (Неготино), с.Пепелиште (Неготино), с.Боговиње (Боговиње), Дојран и Градско.

Со цел за поцелосно искористување на капацитетите во јавните детски градинки, ќе се продолжи со обезбедувањето престој и исхрана и за деца од над шест години, односно од поаѓање во основно училиште до десет години возраст.

Со поддршка на УНИЦЕФ ќе бидат во функција Центрите за ран детски развој кои функционираат во економски најзагрозените рурални средини.

Согледувајќи го значењето на раниот детски развој на децата особено за децата од ранливите групи на населението, во рамки на Декадата на Ромите, во 20 општини во Република Македонија и во 2013 година, ќе продолжи да се имплементира проектот „Инклузија на деца Роми во јавните предучилишни установи“. Финансирањето на овој проект се реализира со средства на Министерството за труд и социјална политика, РЕФ (Ромски едукативен фонд) и со средства на ЕЛС.

Вработени во јавните установи за деца-детски градинки

Дејноста згрижување и воспитание на деца од предучилишна возраст ќе ја вршат вработени од следните профили: негуватели, воспитувачи, стручни соработници (виши медицински сестри, социјални работници, музички педагози, ликовни педагози, педагози по физичко воспитание), стручни работници (педагог, психолог, социјален работник, логопед, лекар, педијатар, правник, економист, дефектолог) и други профили на вработени (готвачи, пом.готвачи, и др.) и административен кадар.

Во 2013 година се очекува статусната структура на вработените во детските градинки, да се подобри како и да се продолжи со решавање на статусот на ангажирани лица со договор на дело. Оваа определба треба да биде во контекст на имплементацијата на политиката на Владата на Република Македонија за преземање на дополнителни мерки и активности за поголема грижа и заштита за најмладата популација, како и определбата за зголемен опфат на деца со крајна цел за усогласеност на семејните и работните обврски на родителите.

Во функција на подигнување на квалитетот на услугите, ќе се врши лиценцирање на стручниот кадар и на раководниот кадар, а ќе се настојува во рамки на расположивите материјални можности да се организираат обуки за вработените за прашања кои се во функција на поквалитетна заштита на децата.

Изградба, опремување и одржување на објектите за заштита на децата

Проширувањето на мрежата на јавните установи за деца - детски градинки во 2013 година ќе се реализира согласно со Програма која ќе ги опфати приоритетите за изградба, доградба и реконструкција на простор наменет за згрижување и воспитание на децата од предучилишна возраст. Се предвидува акцент да се стави на руралните населби, но и во општини каде капацитетите се под потребите на родителите и децата за овој вид на заштита.

Проширувањето на мрежата на јавните детски градинки ќе се поддржи од страна на Министерството за труд и социјална политика со процесот на преадаптација на слободни простории во детски градинки во рурални средини: во с.Тополчани (општина Прилеп), с.Доброште (општина Теарце), с.Јанковец (општина Ресен), с.Калуѓерица (општина Радовиш), с.Криволак (општина Неготино), с.Бели (општина Кочани), с.Ранковце (Ранковце), с.Трсино (општина Винаца), с.Чешиново (Чешиново – Облешево), с.Тремник (Неготино), с.Пепелиште (Неготино), с.Боговиње (Боговиње), Дојран и Градско.

Во рамки на расположливите материјални можности во дел од постојните детски градинки ќе се интервенира со проширување на капацитетите преку доградба и адаптација на просторот.

Одржувањето на објектите ќе се остварува во рамки на расположливите средства во Буџетот на Република Македонија за 2013 година со приоритетно извршување на неопходните работи заради обезбедување на нормално и безбедно функционирање и вршење на дејноста (замена на кровови, поправки на водовод, канализација и санитарни чворови, замена на дотраена дрвена столарија и термотехничка инсталација).

2.Одмор и рекреација на децата

Одморот и рекреацијата на децата е облик на заштита на децата кој како дејност се организира за престој, активен одмор, социјализација на децата, воспитни, образовни, културно-забавни, спортско-рекреативни и други активности со децата од 5 до 18 години живот, за развивање на психомоторниот развој на децата и способност за договарање, почитување на разликите и соработка во групи, способност за прифаќање на себеси и другите и ориентација во просторот.

Во периодот на зимскиот распуст од учебната 2012/2013 година, а во функција на продолжување на реализација на новиот пакет на економско – социјални мерки за реализација на проектот за користење услуга за одмор и рекреација на деца од семејства со социјален ризик и деца корисници на посебен додаток ќе се организира во детски одморалишта/туристички објекти седум дневен одмор на деца од семејства со социјален ризик, деца корисници на посебен додаток и слично (до 1000 деца/корисници).

3.Други облици на заштита на децата

За развој на личноста на детето, талентот, менталните, физичките, креативните и другите способности, подготвување за самостоен и одговорен живот ќе се обезбедуваат и други облици за заштита на децата како програмски активности во областа на културата, издавачката, згрижувачката и воспитната дејност, екологијата, уметноста, рекреативни и слободни активности и спортот.

Во рамките на системот на заштитата на децата ќе се спроведуваат и други програмски активности со кој се унапредува дејноста, меѓу кои се:

- Спроведување на проекти за деца со пречки во телесниот и интелектуалниот развој;
- Спроведување на проекти, програми и едукација на стручниот и друг кадар;
- Програмски активности за оспособување на згрижувачко-воспитниот, воспитно-образовниот и друг кадар со најновите современи сознанија во работите кои ги вршат овие вработени и согласно закон (професионален развој на кадрите);
- Програмски активности на соработка за унапредување на исхраната на децата, хигиено-техничките и здравствени услуги, дидактички материјал.

II. Финансирање на заштитата на децата

Програмата за развој на заштитата на децата за 2013 година ќе се реализира со средства од Буџетот на Република Македонија за 2013 година од Раздел 15001 Министерство за труд и социјална политика и тоа :

1. **Програма 3** Детска заштита со средства од 80.248.000 денари, од кои 59.398.000 денари буџетски средства и 20.850.000 денари средства од самофинансирачки активности и истата се однесува на :
 - **Потпрограмата 30** Установи за детска заштита со 26.648.000 денари, од кои 5.798.000 денари се буџетски средства и 20.850.000 денари средства од самофинансирачки активности
 - **Потпрограмата 3А** Изградба, опремување и одржување на објектите за детска заштита со 53.600.000 денари.

Финансиските средства обезбедени со **Потпрограмата 30** ќе бидат наменети за :

- а) Расходна категорија 40 - Плати и надоместоци за вработените во установите за детска заштита како и за
- б) Расходна категорија 42- Стоки и услуги
- в) Расходна категорија 46- Субвенции и трансвери

Финансиските средства обезбедени со **Потпрограмата 3А** ќе бидат наменети за:

- а) градежни објекти 39.100.000 денари и
- б) купување на опрема 14.500.000 денари.

Финансирањето на функцијата на установите за детска заштита ќе се обезбедува и со средствата кои се наменети за блок дотации за делегирани надлежности на општините за детската заштита и тоа :

- Блок дотации..... 1.111.300.000 денари.

2. Од **Програма 5** Надоместоци и права од социјалната област дел или

- **Потпрограма 52** Надоместоци за детска заштита со1.801.000.000 денари ќе бидат наменети за исплата на утврдените парични права со Законот за заштита на децата (детски додаток, посебен додаток, еднократна парична помош за новороденче,

партиципација и родителски додаток за дете) како и за реализација на проектот за користење услуга за одмор и рекреација на деца од семејства со социјален ризик и деца корисници на посебен додаток..

Распределбата на средствата за секое од овие права ќе биде во рамки на расположивите средства во Буџетот на Република Македонија за 2013 година, но истите нема во целост да ги задоволат вкупните потреби за со законот утврдените парични права. Во 2013 година ќе се измират и неизмирените обврски по основ на остварени права од 2012 година.

III. Мерки и активности за развој на заштитата на децата

За остварување на основните цели и задачи утврдени во оваа програма ќе се преземат следните мерки и активности:

1. Нов Закон за заштита на децата - со оглед на тоа што Законот за заштита на децата беше предмет на повеќе измени и дополнувања, се наметна потребата од донесување на нов Закон за заштита на децата во којшто се прецизира новиот концепт за доградба на системот на заштита на децата, особено делот за организацијата и начинот на обезбедување на услови за заштита на децата, како дејност од јавен интерес во современи услови и со признавање на плурални односи во вршењето на дејноста. Доследно респектирање на правата на децата, на обврските на родителите и на локалната и државната власт во однос на семејството и на заштитата на децата е исто така составен дел од законот. Се предвидува зајакнување на контролните механизми во државата и општината за спречување на секакви злоупотреби на деца и институционално јакнење на инспекциите, стручниот надзор и контрола. Со Законот се воспоставува систем на згрижување, воспитание и образование на децата од предучилишна возраст во функција на раниот детски развој на детето кој ќе претставува поддршка на: целокупен развој и добробит на детето од предучилишна возраст, преку овозможување на услови и поттикнување на развојот на неговите капацитети, проширување на искуствата и градењето на сознанија за себе, другите луѓе и светот; воспитната функција на семејството; понатамошното воспитување и образование и вклучување во општествената заедница; развивање на потенцијалот на детето како претпоставка за понатамошен развој на општеството и негов напредок, излегување од кругот на сиромаштијата преку инвестирање во човечкиот капитал, интегрирање во системот на згрижување, воспитание и образование на децата и на центри за ран детски развој. Посебен акцент е ставен на подигање на квалитетот на човечките ресурси со воспоставување на систем на лиценцирање;
2. Донесување на подзаконски акти утврдени со новиот Закон за заштита на децата;
3. Соработка со општините и општините во Градот Скопје при имплементацијата на процесот за децентрализација, а со општините во кои не се изградени објекти - детски градинки, ќе продолжи да се дава поддршка за остварување за организирано згрижување и воспитание на деца во други просторни услови кои се предвидени со Законот;

4. Реализација на програма за седум дневен одмор на деца од семејства со социјален ризик, деца корисници на посебен додаток и слично (до 1000 деца/корисници во периодот на зимскиот распуст од учебната 2012/2013 година);

5. Изготвување на акционен план за рационално користење на просторните и кадровските услови во јавните детски градинки, со цел да се зголеми опфатот на децата во годината пред поаѓање во училиште со организирана воспитно-образовна работа;

6. Спроведување кампања во соработка со Министерството за образование и наука за подобрување на ставот на родителите кон предучилишното образование и воспитание и сфаќање на неговото значење за развојот на децата од предучилишна возраст;

7. Зголемување на фондот на логички игри и сложувалки во јавните детски градинки согласно Акциониот план за набавка на логички игри и сложувалки за јавните детски градинки во 2013 година;

8. Поцелосно искористување на расположивите капацитети со промовирање на скратени програми за децата од недоволно развиени подрачја и региони, со што ќе се реализира принципот на достапност и правичност на јавната услуга. Доколку родителите искажат потреба за згрижување на децата во втора смена и во сабота, Министерството ќе даде поддршка на ЕЛС во поширока реализација на таквата определба;

9. Надзор (стручен надзор, инспекциски надзор), спроведување и следење на остварувањето на Законот, како и мониторинг и евалуација на преземените активности;

10. Следење на развојот на заштита на децата и работи поврзани со хумана популациона политика како и остварување на правата за заштита на децата, остварувањето на постапката согласно закон, со насоки за примена на законската и подзаконската регулатива;

11. Обезбедување на редовна исплата на паричните примања на децата и

12. Донесување на Одлука за начинот на наплата на износот за “Детска недела” за 2013 година.

Оваа програма влегува во сила наредниот ден од денот на објавувањето во “Службен весник на Република Македонија”.

Бр. 41-8951/1-12

3 јануари 2013 година

С к о п ј е

ЗАМЕНИК НА ПРЕТСЕДАТЕЛОТ НА
ВЛАДАТА НА РЕПУБЛИКА
МАКЕДОНИЈА

м-р Зоран Ставрески

